

ڈاکٹر عاصی کرناالی کی نعت کا موضوعاتی مطالعہ

A Thematic Study of Dr Asi Karnali's Naat

عبدالوحید

پی ایچ ڈی سکالر، شعبہ اردو، بہاء الدین زکریا یونیورسٹی ملتان۔

ڈاکٹر محمد آصف

ایسوسی ایٹ پروفیسر، شعبہ اردو، بہاء الدین زکریا یونیورسٹی ملتان۔

Abstract

Dr Asi Karnali is an encyclopedic and versatile writer of poetry in this era. He is credible personality known as poet but he also created a lot of altarpieces in prose. There are excellent examples of Hamads, Naats, Manqabats, Ghazals and Poems in his poetry. Eminent researchers and critics have praised him for creating the best poetry in all genres. All his genres of poetry aside, but Naat is his genre, in which he has universal status. For this reason, he is the identity of Multan in literary circles around the world. He has blessed Urdu Naat with a modern style by adorning his Naat with the best technical and intellectual qualities. For the excellence of his Naats, he was honored with the Presidential Award for his collection of Naats. On the basis of the high qualities of his Naat, it will not be out of place to call him the epoch-making orator poet.

Key words: encyclopedic and versatile writer credible personality altarpieces excellent examples
Eminent researchers and critics universal status. Presidential Award

ڈاکٹر عاصی کرناالی ادبی حلقوں میں کسی تعارف کے محتاج نہیں ہیں۔ وہ اردو زبان و ادب کا ایک منفرد اور معتبر نام ہیں۔ ان کی شخصیت کسی ایک صنفِ سخن تک محدود نہیں، بلکہ ان کا قلم شعر و نثر کی متعدد اصناف میں اپنا منفرد مقام رکھتا ہے۔ وہ بنیادی طور پر ایسے معلم ہیں، جنہوں نے نصف صدی سے زائد عرصے تک کئی نسلوں کو شعور و آگہی کے نور سے مستنیر کیا ہے۔ ان کی ذات اپنی خصوصیات کے حوالے سے ایک روشن انجمن ہے۔ وہ بیک وقت ایک اچھے نثر نگار، صاحبِ اسلوب شاعر اور مستند ناقد و محقق ہیں۔ ان کے مرثیٰ و سلام بھی اپنی روحانی ترنگ جگاتے ہیں۔ نثر میں افسانوی مجموعہ "چہرہ چہرہ ایک کہانی" اپنی جداگانہ شان کے ساتھ موجود ہے؛ سفر نامہ "اپنی منزل کی تلاش میں" اپنی جوت جگار ہے، جبکہ طنز و مزاح سے لبریز مضامین کا مجموعہ "لبِ خنداں" بھی دکھی چہروں پر مسکراہٹیں بکھیرتا نظر آتا ہے۔

معروف شاعر حسین سحران کی کثیر الجہت شخصیت سے متعلق اپنے خیالات کا اظہار کرتے ہیں:

"ایک معلم کے علاوہ ادبی لحاظ سے ان کی کئی حیثیتیں ہیں۔ وہ ایک اعلیٰ درجے کے شاعر ہیں، ممتاز افسانہ نگار ہیں، مزاح اور خاکہ نگاری میں انہیں کمال حاصل ہے، سفر نامہ نگاری میں انفرادیت رکھتے ہیں اور تنقید میں ان کا اپنا نقطہ نظر ہے۔" (1)

ڈاکٹر عاصی گرنالی کی ادبی شہرت کا چرچا صرف پاکستان تک محدود نہیں بلکہ دنیا بھر میں جہاں جہاں اردو بولنے، پڑھنے اور لکھنے والے موجود ہیں، وہاں وہاں ان کی ادبی صلاحیتوں کا اعتراف کیا جاتا ہے۔ جیسے ڈاکٹر سید وحید الحسن ہاشمی ان کے ادبی مقام و مرتبہ پر یہ رائے رکھتے ہیں:

"ڈاکٹر عاصی گرنالی اس دور کے سب سے زیادہ معتبر اور منتخب نظم و نثر نگار ہیں۔" (2)

ڈاکٹر عاصی گرنالی کا شمار اردو ادب کے ان شعراء میں ہوتا ہے، جنہوں نے اپنے فن پاروں میں اپنی پاکیزہ فکر کے نور سے قارئین کے قلوب و اذہان کو منور کیا ہے، نہ کہ جنسی اشتعال انگیزی اور زبان و بیان کا چٹخارہ۔ انہوں نے اپنے اندازِ تحریر میں زاہد خشک مزاج کی طرح ناصحانہ نہیں، بلکہ دلنشین انداز اختیار کیا ہے۔ ان کا اندازِ سخن منفرد و یگانہ ہے۔ انہوں نے پامال راستوں پر چلنے کی بجائے اپنا راستہ خود متعین کیا اور اپنی دنیا آپ پیدا کی ہے۔ ان کی اس کاوش نے اردو زبان کو ندرت و روانی سے لبریز ایک نیا اسلوب عطا کیا ہے۔ وہ اپنے قلم کو اپنا موثر ہتھیار بناتے ہوئے میدانِ عمل میں اتر کر مقصدیت سے آراستہ کلام تحریر کرتے ہیں۔ جیسا کہ ان کے اس شعر سے یہ موقف بالکل واضح دکھائی دیتا ہے:

میں شعر ہوں، مجھے ہر ذہن تک رسائی ہے
میں ماہتاب ہوں، ہر صحن میں اترتا ہوں (3)

ڈاکٹر فرمان فتح پوری ان کی ادبی خصوصیات پر اس انداز سے روشنی ڈالتے ہیں کہ ان کی جہاتِ ادب اور ان پر کامل دسترس پر مہر تصدیق ثبت ہو جاتی ہے۔ وہ کہتے ہیں:

"ڈاکٹر عاصی گرنالی ادیب و ناقد ہی نہیں زبان و ادب کے مثالِ عالم بھی ہیں کئی زبانوں میں متعدد موضوعات پر مہارت تامہ رکھتے ہیں۔ علوم و السنہ شریعہ سے آپ کو خصوصی لگاؤ ہے، تقریر و تحریر دونوں میں ان کا تحریرِ علمی جلوہ گر ہوتا ہے۔" (4)

اسی طرح ماہر القادری ڈاکٹر عاصی گرنالی کے فنِ شاعری کے بارے میں اپنی موقر رائے رکھتے ہیں۔ انہوں نے ڈاکٹر عاصی گرنالی کی فنی خدمات اور ان پر مہارت کا کھلے دل سے اعتراف کیا ہے، جو ان کے فنی شعور کا مستند حوالہ ہے۔ وہ لکھتے ہیں:

"جناب عاصی گرنالی ان ممتاز شعراء میں بلند مقام رکھتے ہیں، جنہوں نے معاشرے کو پاکیزہ فکر، شعر و ادب کو حسین اسلوب اور زبان کو ندرت و روانی دی ہے۔ عاصی کے کلام میں متوازن فکر، مقصدیت اور عمل و حرکت کی قوت پائی جاتی ہے۔ عاصی نے نام نہاد ترقی پسند شاعروں کی طرح زبان کو بگاڑا نہیں

سنوارا ہے اور گیسوئے اردو کی مشاطگی کی ہے۔" (5)

ڈاکٹر عاصی گرنالی کے ادبی ذخیرے میں سب اصناف کی افادیت ایک طرف، لیکن ان کی نعت کی دھوم چار دانگ عالم میں مچی ہوئی ہے۔ ان کے تمام نثری و شعری مجموعے کو ایک طرف رکھ کر صرف نعتیہ کارناموں کو ہی پیش نظر رکھ لیا جائے، تو انہیں ذاتِ نبی صلی اللہ علیہ وآلہ وسلم سے منسوب اس صنف سے نسبت کی بدولت آفاقی و جاودانی مقام حاصل ہے۔

ڈاکٹر عاصی گرنالی صاحب اسلوبِ قلم کار ہونے کی حیثیت سے تمام اصناف کو پسند کرتے ہیں۔ ان کے فنی سفر کا آغاز غزل گو کی حیثیت سے ہوا۔ ان کے فنی سفر میں ایک نیا موڑ اس وقت آیا، جب ان کا قلم نعت کے سُرور سے واقف ہوا۔ جب نعت کی پر نور فضا نے ان کے من کی دنیا کو مستنیر کیا، تو سب رنگ اتر گئے۔ ڈاکٹر حسن رضوی نے اپنے ایک انٹرویو

میں ڈاکٹر عاصی کرنا ل سے سوال پوچھا: "آپ نے غزل، نظم گوئی کے بعد نعت گوئی میں بھی اظہار کیا ہے۔ نعت گوئی کا خیال کیسے آیا؟" اس سوال کے جواب میں ڈاکٹر عاصی کرنا ل نے مختصر اور جامع جواب دیتے ہوئے کہا:

"سارے معاملہ و جدان کا ہے۔" (6)

ڈاکٹر عاصی کرنا ل بذات خود اسی موقف کا اظہار ایک اور جگہ تفصیلی انداز سے کرتے ہیں:

"میں نے نعت کا ایک شعر کہا، مجھے یوں محسوس ہوا جیسے ایک کرن میرے دل سے جست لگا کر میری نوکِ قلم سے چپک گئی ہے اور وہاں سے سطح کاغذ پر منتقل ہو گئی ہے۔ مجھے اپنے دل سے کاغذ تک ہر شے منور لگی، سچ لگی۔" (7)

بعد ازاں ڈاکٹر عاصی کرنا ل کا قلبی میاں نعت کی صنف سے ہو گیا۔ ان کے نزدیک مدحتِ رسول صلی اللہ علیہ وآلہ وسلم کا لفظی اظہار ہی نعت گوئی نہیں بلکہ سیرتِ ہادیِ برحق حضرت محمد صلی اللہ علیہ وآلہ وسلم کا عملی اظہار بھی اوصافِ نبوی بیان کرنے کے مترادف ہے۔ نعت گوئی کے مضامین کے حوالے سے ان کا اپنا نقطہ نظر ہے۔ ان کے نزدیک نعت کیا ہے؟ انہی کے ان اشعار میں دیکھ لیجئے:

نفرتوں کی گرد و دھول دینا بھی ہے ان کی ثنا بغض کے شعلے بجھا دینا بھی ان کی نعت ہے

ہر بدی، ہر شیطنت، ہر فتنہ، ہر تخریب کو قبر میں گہرا دبا دینا بھی ان کی نعت ہے

منتشر امت کے گل ہائے پریشاں بخت کا ایک گلہ سستا بنا دینا بھی ان کی نعت ہے

الغرض مدحِ جمالِ مصطفیٰ کرتے ہوئے جلوہ سیرت دکھا دینا بھی ان کی نعت ہے

مختصر یہ ہے کہ جو گم کردہ منزل ہو اسے ان کے رستے پر لگا دینا بھی ان کی نعت ہے

(8)

اگر ہم اردو نعت کی تاریخ کا مطالعہ کریں، تو معلوم ہوتا ہے کہ گزرتے وقت کے ساتھ ساتھ اردو نعت نے اپنی اہمیت، افادیت اور ہمہ گیریت میں اضافہ کیا ہے۔ اس مبارک صنف کی خوش بختی یہ ہے کہ اسے قابل، بیدار بخت اور خلوصِ نیت سے سرشار سخنور نصیب ہوئے۔ ڈاکٹر عاصی کرنا ل کا شمار بھی انہی خوش نصیب شعراء میں ہوتا ہے، جن کے حصے میں یہ سعادت آئی۔ ڈاکٹر مہر عبدالحق اردو نعت کے ارتقا و ارتقاع میں ڈاکٹر عاصی کرنا ل کے کردار پر روشنی ڈالتے ہوئے لکھتے ہیں:

"تین چار صدیوں کے دوران فنِ نعت گوئی میں بے حد اضافے ہوئے ہیں، ترمیمیں ہوئی ہیں، انداز بدلے ہیں، ارتقائی عمل تیزی سے جاری رہا ہے اور آج یہ فن اسلوبِ نگارش، طرزِ بیان و اداء، ترتیبِ مضامین اور اظہارِ جذبات کی سادگی و ندرت آفرینی کے اعتبار سے اپنے عروج پر ہے۔ جن بابرکت انسانوں نے نعت گوئی کو ارتقا و ارتقاع کی منزلوں تک پہنچانے کی شعوری کوشش کی ہے، ان میں حالی، ظفر علی خاں اور اقبال و حفیظ کے علاوہ بہت سے شعراء گرامی کے نام آتے ہیں، لیکن ملتان کے حوالے سے جس شریف کو یہ شرف حاصل ہوا ہے وہ عاصی کرنا ل کے قلمی نام سے دنیائے علم و ادب میں جانے پہچانے جاتے ہیں۔" (9)

ڈاکٹر عاصی گرنالی کے کلام میں قرآنی انوار، سیرت مطہرہ کی مہکار اور اسلامی نظریہ حیات کے افکار بھی ہیں۔ ان کے نعتیہ کلام کا اسلوب دل پذیر اور دلنشین ہے۔ گوہر تسلیانی ان کے کلام کا جائزہ لیتے ہوئے اپنی ناقدانہ رائے کا اظہار یوں کرتے ہیں:

"عصر حاضر میں ان کا کلام بانگِ اسرافیل ہے۔ تم باذن اللہ کی صدائے سردی سے لبریز ہے، جو مغربی تہذیب کے دلد لگان کے لئے تازیا نہرِ عبرت ہے، جس میں کتابِ نور کی ضیائیں، اسوہ حسنہ کی ادائیں اور مقاصدِ زیست کی صدائیں ہیں۔ آج کے اس بے راہ و رودور میں عاصی گرنالی کا دمِ غنیمت ہے کہ ان کا کلام حیاتِ افروز اور عمل انگیز ہے، جو ایک سرمستی شوق رکھتا ہے، جو قاری کو انبساطِ حیات عطا کرتی ہے۔ اس طرح عاصی گرنالی عصر حاضر کے ایسے بے مثال و باکمال شاعر ہیں، جن کے کلام نے کشتِ ویراں کو شادابی اور اخلاقِ انسان کو سیرتِ اطہر کی ضوفشانی دی ہے۔" (10)

ڈاکٹر عاصی گرنالی نعتِ کائنات میں ایک مسلمہ حیثیت کے حامل ہیں۔ دوراندہ نوشین اس بات کو کچھ یوں بیان کرتی ہیں:

"حمد و نعت کی مقدس دنیا میں بھی عاصی گرنالی کا ایک مسلمہ مقام ہے۔" (11)

ڈاکٹر عاصی گرنالی کے نعتیہ کلام کا ایک ایک لفظ عقیدت و احترام سے سرشار جذبات سے لبریز ہے۔ یہی وجہ ہے کہ قاری جب ان کے کلام کا مطالعہ کرتا ہے، تو وہ خود بھی انہی کیفیات سے بہرہ مند ہو جاتا ہے۔ عشقِ رسول صلی اللہ علیہ وآلہ وسلم کا جذبہ ان کے رگ و پے میں سرایت کر جاتا ہے اور حبِ نور صلی اللہ علیہ وآلہ وسلم کا نور اس کے افکار کو تابانیاں بخشتے ہوئے آنکھوں سے اشکوں کی لڑی جاری کر دیتا ہے۔ اسی خاصیت کے سبب جو مقام و مرتبہ انہیں صنفِ نعت نے عطا کیا ہے، وہ کسی اور صنفِ سخن کے بس کی بات نہیں۔ انہی اوصاف کی بنیاد پر وہ ادبی حلقوں میں اردو نعت کے حوالے سے عہد ساز نعت گو کے طور پر جانے جاتے ہیں۔ صائمہ نورین بخاری اس ضمن میں تحریر کرتی ہیں:

"عاصی گرنالی کے کمال فن کو اندرون اور بیرون ملک جس قدر پذیرائی نصیب ہوئی، وہ بلاشبہ ان کی نعت گوئی کا انعام ہے۔ ان کے اشعار پر پڑھ کر قاری کے ذہن و دل پر عشقِ نبی صلی اللہ علیہ وآلہ وسلم کے حسین درکھل جاتے ہیں۔ آنکھیں نم ہو جاتی ہیں اور اس عظیم نعت گو شاعر کے لئے ہر عقیدت مند کے دل سے دعا نکلتی ہے کہ خدایا! ان کے فن کو اور جوشیائے بھی بڑھ کر مقام عطا فرما۔" (12)

ڈاکٹر عاصی گرنالی جہاں اپنی دیگر اصناف میں تحریر کردہ تخلیقات پر فخر کرتے ہیں، وہاں وہ اپنے نعتیہ فن پاروں کو اپنی شناخت کا ذریعہ قرار دیتے ہیں:

میں غزل گو بھی ہوں، لیکن یہ تیرا احسان ہے

مجھ سے ہر محفل میں نعتوں ہی کی فرماش ہوئی

(13)

پھر ان کی نعت سے عقیدت اور دلی وابستگی کا اندازہ اس شعر سے بخوبی کر سکتے ہیں:

خلوصِ دل سے کوئی نعت ہی کہوں عاصی

گناہ گار ہوں، بخشش کا کچھ جو ازر ہے

(14)

ڈاکٹر عاصی آگر نالی محض تبرکاً یا عقیدت و احترام کے طور پر نعت نہیں کہتے، بلکہ وہ نعت گوئی کو توفیقِ خداوندی اور ایک سعادتِ عظیم قرار دیتے ہیں:

میں کہاں، فن کہاں، کمال کہاں

نعت لکھوں، مری مجال کہاں

(15)

وہ نعت گوئی کو اپنا شعار قرار دیتے ہیں۔ وہ اس شرف کو نہ صرف باعثِ فخر قرار دیتے ہیں، بلکہ اس اعزاز کو اپنی زندگی کی دائمی بہار قرار دیتے ہیں:

اللہ یہ روزگار میرا ہے مدح و ثنا شعار میرا

منہ دیکھتی ہے بہار میرا یہ شاخِ قلم، یہ گلشنِ نعت

(16)

ڈاکٹر عاصی آگر نالی نعت کی مقدس وادی میں خلوص نیت اور جذبہ کمال سے آئے ہیں۔ اس خلوص نیت کی بدولت ان کے مدحیہ مصرعے ان کے دل سے نکل کر بذریعہ قریح قاری کے دل میں اتر جاتے ہیں:

یہ نعتیں دل سے نکلی ہیں، یہ مضمون دل سے آئے ہیں فضائے مدح میں ہم جذبہ کمال سے آئے ہیں

(17)

ڈاکٹر عاصی آگر نالی کی تحریر کردہ نعت کے دیگر اوصاف کے ساتھ ساتھ لطافتِ بیان بھی فراوانی سے ملتی ہے۔ ایم رمضان گوہر کے بقول:

"نعتیہ مجموعہ میں لطافتِ زبان و بیان اور تاثیر و تاثر کی فضا کو قائم رکھا ہے۔ کلام کی دل آویزی، دل کشی اور دل کشائی قاری کو جذبوں کی حرارت اور محسوسات کی سرشاری سے ہم کنار کرتی ہے۔ نہایت اچھوتے اور دلکش انداز میں داخلی کیفیات کے علاوہ امت کے احوال کی بطریقِ احسن ترجمانی کی گئی ہے۔ کلام کی بے ساختگی، سرشاری و مستی، شہینگی، خود سپردگی، عرفانی بالیدگی، وارفتگی، دل گدازی کی بنا پر ان کی نعتیہ شاعری دلی کیفیات سے آراستہ و پیراستہ ہو گئی ہے۔ تاہم ایک اعلیٰ درجے کے عالم اور دانشور ہونے کے ناتے انہوں نے نعت کے جذباتی پہلو کے ساتھ ساتھ شعور و بصیرت کی گہرائی گہرائی کو برقرار رکھا ہے۔ کتاب مذکورہ میں تخیلی بلندی، ندرتِ اسلوب کے علاوہ فنی و معنوی محاسن کی خوبیوں کا بھی خیال رکھتا ہے۔ کلاسیکی روایت کے ساتھ جدید رنگ نعت بھی شامل اشعار ہے۔ محترم عاصی آگر نالی صاحب نے اس گلزارِ نعت میں ہر رنگ، ہر خوشبو اور ہر منظر پر تاثیر مہیا کر دیا ہے۔ رسول اکرم صلی اللہ علیہ وآلہ وسلم سے اپنا دالہانہ لگاوا اور عقیدت و محبت ہر ورق پر نمایاں ہے۔" (18)

واضح رہے کہ ڈاکٹر عاصی آگر نالی روایتی نعت گو شاعر نہیں ہیں۔ وہ قرآن، حدیث، سنت اور تاریخ اسلام کے عالم ہیں۔ وہ رسول مکرم حضرت محمد صلی اللہ وآلہ وسلم سے اپنی بے پناہ عقیدت کا اظہار بھی اسی نعت کی مبارک صنف میں کرتے ہیں۔ وہ تمام عمر نعت کائنات کو فنی خصوصیات کے ذریعے سے وسیع سے وسیع تر کرنے میں کوشاں رہے۔ انہوں نے اپنے مخصوص انداز سے نہ صرف نعت نگاری کی، بلکہ اس صنف کو مضبوط بنیاد فراہم کرنے کے لئے نعت گوئی کا ایک باقاعدہ منشور تیار کیا۔ ارباب سخن نے اس منشور نعت کی بھرپور تائید کی۔ ڈاکٹر شمیم حیدر ترمذی ان کے منشور نعت کے بارے میں رقمطراز ہیں:

"مدحت، نعتوں کے گلاب اور حرف شیریں کے خالق اور اس دور کے شعراء میں منفرد مقام رکھنے والے شاعر عاصی آگر نالی کے مرتب کئے ہوئے منشور نعت کی مکمل تائید کرتا ہوں۔" (19)

ڈاکٹر عاصی آگر نالی ایک عالی فکر اور بیدار مغز شاعر ہیں۔ ان کے صنف نعت کے بارے میں خیالات و نظریات ارفع و اعلیٰ ہیں۔ گوہر ملسیانی ڈاکٹر عاصی آگر نالی کی نعتیہ نظریات کے بارے میں کچھ یوں اظہار رائے کرتے ہیں:

"نعت کے بارے میں ان کے خیالات بھی رفیع ہیں۔ وہ نعت نبی صلی اللہ علیہ وآلہ وسلم سے اپنی کشت ویران میں شادابی کی خواہشمند ہیں۔ اسلوب و بیان میں جدید تشبیہات شعر کو فصیح و بلیغ بناتی ہیں۔" (20)

ڈاکٹر عاصی آگر نالی کی نعت اردو نعت کا حسین باب ہے۔ ان کی نعت عشق رسول صلی اللہ علیہ وآلہ وسلم کی مقدس کیفیات کی آئینہ دار ہے۔ انہوں نے اپنے عشق و مستی کی کیفیات کو اپنے فن کے ذریعے نعتیہ ادب کو ایک بیٹھ قدر سرمایہ عطا کیا ہے۔ ان کی نعت کے ایک ایک لفظ میں شوق و شگفتگی کی فراوانی، مقدس جذبات کی روانی، حسن، شادابی اور سوز و گداز کی تمام خصوصیات بدرجہہ اتم موجود ہیں۔ گوہر ملسیانی کے بقول:

"حسن، شادابی، شگفتگی اور محبت کی ہلکی ہلکی آج اور سوز و گداز دیکھنا ہو، تو ان کا کلام پڑھیے۔" (21)

ان کی نعت میں ان کے فن کی ندرت اور قدرت کی گرفت بھی اپنے عروج پر دکھائی دیتی ہے۔ وہ کمال فن سے اپنے ذوق و شوق کا اظہار بھی کرتے ہیں۔ ان کے یہ فن پارے صرف جذبات کی عکاسی نہیں کرتے، بلکہ وہ وہ ان کی فنی و فکری قدرت کے شاہد بھی ہیں۔

ڈاکٹر عاصی آگر نالی اردو نعت کے عہد ساز شاعر ہیں۔ انہوں نے نعتیہ مضامین کو مزید وسعت، تنوع اور جامعیت عطا کی ہے۔ نعت کی روایت میں عام روش سے ہٹ کر مفکرانہ انداز سے بارگاہ رسالت حضرت محمد صلی اللہ علیہ وآلہ وسلم میں گلابائے عقیدت پیش کئے ہیں۔ وہ اپنے قارئین کو خود شناسی، کائنات شناسی اور خدا شناسی کی بھی ترغیب دیتے ہیں۔ انہوں نے امت مسلمہ کا آشوب عصر بھی دلپذیر انداز سے پیش کیا ہے۔ وہ امت مظلوم کے ہر مسئلہ کا حل اتفاق، اتحاد اور رسول خاتم حضرت محمد صلی اللہ علیہ وآلہ وسلم کی مکمل پیروی میں بتاتے ہیں۔ وہ احوال امت کی بے بسی اور ذات باری تعالیٰ سے امت کے لئے طلب رحمت کی التجا بھی کرتے ہیں۔

انور جمال ان کی نعت کی خوبیاں کچھ یوں بیان کرتے ہیں:

"عاصی کی نعت میں عشق رسول کی گرمیاں، فراق مدینہ کی بے تابی، جمال مصطفیٰ کے بے پناہ جلوے، محبتوں کی تڑپ، عقیدتوں کی قندیلیں، سرکار کی عظمت، حضور کا وصف کمال اور لطف و اکرام، احسانات و نوازشات کی شکر گزاری سب کچھ ہے اور انہی سے عاصی کے گوشہ ہائے فن مستنیر ہیں۔" (22)

ڈاکٹر عاصی آگر نالی نعت رقم کرتے وقت جذبات کی رو میں بہتے نہیں ہیں، بلکہ وہ بے خودی کے عالم میں بھی الوہیت و رسالت کے درمیان امتیاز، کبریائی اور مصطفائی کے تعلق میں بہر صورت حد فاصل قائم کرتے ہیں۔ وہ اس کے ساتھ ساتھ رسالت کو توحید کے تعارف بھی قرار دیتے ہیں:

سمجھ میں آئیں یہ باتیں ترے حوالے سے خدا ہے کون؟ خدا ہے کہاں؟ خدا کیا ہے؟

(23)

تیرے ملنے سے ہمیں اپنی شناسائی ملی
ہم نے پہچانا خدا کو اس سے بڑھ کر یہ ہوا
اس طرف رونق ملی، اس سمت تنہائی ملی
بس رسالت اور وحدت میں یہی ہے امتیاز

(24)

تیری ہستی نہ ہوتی اگر درمیاں
عبد و معبود میں ربط ہوتا کہاں

(25)

ڈاکٹر عاصی گرنالی نے اپنے نعتیہ کلام میں رسالتِ محمدی کی جامعیت و ابدیت پر بہترین انداز سے روشنی ڈالی ہے۔ انہوں نے رسولِ مکرم حضرت محمد صلی اللہ علیہ وآلہ وسلم کی رہبری کو ہر دور کے تمام شعبہ ہائے زندگی کے لئے نسخہٴ نیک قرار دیا ہے۔ انہوں نے اپنی تحریر کردہ نعت میں آقائے دو جہاں حضرت محمد صلی اللہ علیہ وآلہ وسلم کے بہت سے اوصاف و کمالات تحریر کیے ہیں۔ ان القابات میں سے سر پائے رحمت، فخر انسانیت، منبع تہذیب و اخلاق، وجہ تخلیق کائنات، مینارِ علم و شعور اور مرکزِ حکمت دانش قابل ذکر ہیں۔

لامکاں تک فرشِ بچھتا ہے ترے دربار کا گنبدِ خضر کے صحنِ نور سے ہو کر شروع

درمیاں سارا علاقہ ہے مرے سرکار کا اک سرحد تو ازل ہے دوسری سرحد ابد

(26)

سخن کا طبا، ادب کا مادا، بصیرت و آگہی کا مولا
دلوں کو جذبہ، نظر کو جنبش، زباں کو اظہار دینے والا
دلوں کی تہذیب اس کا صدقہ، حیات کا ارتقا اس سے
چراغِ افکار دینے والا، شعاعِ کردار دینے والا
حجابِ وحدت اٹھانے والا، خدا کو مشہور کرنے والا
بشر کی قیمت بڑھانے والا، بشر کو معیار دینے والا

(27)

موتی تمام ٹانگ دیے ترے تاج میں اللہ نے عطا کیا تجھ کو ہر اقتدار

(28)

ڈاکٹر عاصی گرنالی کے نعتیہ کلام میں ام الکتاب قرآن مجید اور سنتِ مطہرہ کی برکات بھی قارئین کے قلب و جاں کو مسرور کرتے نظر آتے ہیں۔ ان کے نعتیہ گلستان میں سیرتِ مصطفیٰ صلی اللہ علیہ وآلہ وسلم کے خدوخال کے سدا بہار گلاب بھی اپنی مہک بکھیرتے نظر آتے ہیں۔ وہ بیرونی پیغمبر صلی اللہ علیہ وآلہ وسلم کے آفاقی، روحانی، نورانی اور وجدانی اثرات کا تذکرہ بھی کرتے ہیں:

ایک ایک لفظ بول رہا ہے کتاب کا قرآن ہے جمالِ محمد کا مدح خواں

(29)

تیری مداحی صورت، تری نعتِ سیرت ہم تو قرآنِ خدا کے یہی معنی سمجھے

(30)

کبھی قرآن بن جائے، کبھی تفسیر ہو جائے لبِ صادق سے ان کے جو سخن تقریر ہو جائے

(31)

ڈاکٹر عاصی گرنالی کا نعتیہ کلام اس بات کا شاہد ہے کہ انہوں نے قرآن حکیم، حدیث، سنت اور تاریخ اسلام کا عمیق مطالعہ کیا ہے۔ علم و حکمت کے ان بنیادی ماخذات سے حاصل کردہ نور سے وہ نسل نو کو دینِ مبین کی حقانیت کا پیغام دیتے ہیں۔ ایمرِ مضان گوہر کے بقول ڈاکٹر عاصی گرنالی ایک قادر الکلام شاعر ہیں:

"نعتیہ مجموعے کے مطالعہ کے دوران معلوم ہوتا ہے کہ محترم عاصی صاحب نے ایک قادر الکلام شاعر ہونے کے ناطے نئی ردیفوں اور زمینوں سے نعت میں اثر پذیری کو فروغ دیا ہے۔ علاوہ ازیں پرانی زمینوں میں بھی جدتِ طبع کے گلہائے عقیدت کھلائے ہیں۔ اس طرح انہوں نے نعت کی روایت میں مزید وسعتیں اور اضافے کیے ہیں، نعت میں جذب و مستی، سوز و درد کے ساتھ ساتھ فکر و شعور کے حسین امتزاج سے لے کر اجتماعی مسائل و افکار کو بھی نہایت فنی جمالیات کے ساتھ سمودیا ہے۔ جذبے کا اظہار اور فکر انگیزی کا اشتراک اپنی مثال آپ ہے۔" (32)

ڈاکٹر عاصی گرنالی کی نعت ان کی مقدس کیفیات کی ترجمان ہے۔ وہ اپنی نعت میں عاجزی، انکساری، بے خودی، وارفتگی قلب، خود سپردگی اور احساسِ عصیان کی کیفیات کو شان دار انداز سے بیان کرتے ہیں۔ جیسے:

نہ فکرِ دگر ہے، نہ کارِ دگر تیرا ہی تصور، تجھی پر درود

(33)

اے کعبہ بول! قبلہ جاں! منزل مقصود! ہر قافلہ زیت تری سمت رواں ہے

(34)

ڈاکٹر عاصی گرنالی کی نعت کا ایک اور شان دار پہلو ان کا غیر روایتی اسلوب ہے۔ وہ کلاسیکیت کے اعلیٰ نمونوں کو جدت کے رنگ میں گوندھ کر قاری کے سامنے پیش کرتے ہیں۔ وہ نعت میں ہندی تراکیب و نظریات سے کلی طور پر اجتناب کرتے ہیں۔ ان کے کلام میں آفاقیت کا نور قاری کے دل کا سُور بن جاتا ہے۔ ان کے کلام میں انوارِ جمال کی تابانیاں قاری کے دل کو مستنیر کرتی ہیں۔ ان کے ہاں عشقِ رسول صلی اللہ علیہ وآلہ وسلم کا جذبہ پڑھنے اور سننے والے بھی اس خماری میں اتر جانے کی ترغیب دیتا ہے۔ ان کا عشقِ ادب کے اعلیٰ درجے پر فائز نظر آتا ہے۔ وہ نعت کی روایت میں عمومیت کی بجائے معیار کو ترجیح دیتے ہیں۔ وہ اپنے کلام کے ذریعے نعت کے میدان میں نئے لکھنے والوں کو آدابِ نعت گوئی کا منشور بھی دیتے ہیں۔

تہی دامن ہوں لیکن عاشقِ شاہِ مدینہ ہوں

خداوند! مرے دامن میں یہ جنس گراں بھی ہے

(35)

وہ عشقِ بن کے قلبِ مسلمان میں آگئے

جوہر کی طرح آئینہ جاں میں آگئے

(36)

کتنے چہروں پر لکھی ہے آیتِ عشقِ رسول

دیر سے اک آنسنے کا رخ ہے محفل کی طرف

میں انہیں دیکھوں گا، لیکن ان کو کیا دیکھوں گا میں

ذرا کیا دیکھے گا، خورشیدِ مقابل کی طرف

(37)

تراہی عشقِ ہودارین میں مری پہچان

یہاں وہاں یہی تمغائے امتیاز ہے

(38)

ڈاکٹر عاصی گرنالی کی نعت میں عشقِ رسول صلی اللہ علیہ وآلہ وسلم کی تہمت قارئین کے قلوب کو گرماتی ہے۔ ان کے ہاں امتِ مسلمہ کے دگرگوں حالات کے رونے کے ساتھ ساتھ کھوئے ہوئے قاری کی اسز نو بجالی کی طلب کا سامان بھی موجود ہے۔ وہ امتِ محمدیہ کو قنوطیت کے گھٹا ٹوپ اندھیروں سے نکالنے کے لیے نور امید کے ذریعے رجائیت کی دعوت دیتے ہیں۔ ان کے کلام میں حکیم الامت ڈاکٹر محمد اقبال کی اصلاحِ امت کی تاثیر بھی اپنا سحر جگاتی نظر آتی ہے۔

ہے ہجرِ طیبہ میں صحراہم سفر دریا
دل تیبہ ہے صحرا تو چشمِ تر دریا

(39)

اے ذاتِ خطا پوش ترے دربار پر کھڑے ہیں
امت کی خطاوں سے ہے بالاتری رحمت
کردے صفِ اقوام میں پھر ہم کو معزز
ہے عقدہ کشائید والا تری رحمت

(40)

ڈاکٹر عاصی گرنالی کے نعتیہ کلام میں اسلامی شعرا اور اخلاقی اقدار کے انوارِ قارئین کے قلب و جاں کو منور کرتے ہیں۔ وہ عاجزی، انکساری، انسان دوستی اور اعلیٰ اخلاقی معیار کو اختیار کرنے کی ترغیب دیتے ہیں۔ اس کے ساتھ ساتھ وہ اسلام کے اوامر و نواہی کی تبلیغ بھی کرتے نظر آتے ہیں:

دردِ ہستی کا مداوا ہے ترا ذکرِ جمیل
وقت کے زخمِ ترے نام سے بھر جاتے ہیں
گالیاں سن کے دعا، ظلم کے بدلے رحمت
بہی انداز ہیں جو دل میں اتر جاتے ہیں

(41)

ڈاکٹر عاصی گرنالی کی نعت کے دیگر محاسن کے ساتھ ساتھ تغزل کی رعنائیاں، تابانیاں اور جلوہ آرائیاں بھی اپنے عروج پر نظر آتی ہیں۔ وہ غزل کے شوخ رنگ کو اپنا کر قرآن و سنت اور اسلامی رنگ میں گوندھ کر نعتیہ شاہکار تخلیق کرتے ہیں۔ ان کے نعتیہ کلام میں تغزل کے تمام فنی محاسن اپنا جادو جگاتے نظر آتے ہیں۔ ان کی نعت میں صنائع و بدائع کا فن کارانہ استعمال دکھائی دیتا ہے۔ ان کی نعت میں صوتی آہنگ، تزنم، سلاست، روانی و نبت اور نغزِ گفتاری کے اعلیٰ نمونے نظر آتے ہیں۔ ذرا ان کے درج ذیل اشعار پر عمیق نظر ڈالیے:

آپ کی بعثت سے پہلے تھا ہر منظر، ہر نقشِ دو عالم
اجڑا اجڑا، پھیکا پھیکا، ہلکا ہلکا، مدھم مدھم
حسن کا چہرہ اتر اتر، عشق کی رنگت بدلی بدلی
دہر کا نقشہ بگڑا بگڑا، زینت کا مقصد مبہم مبہم
آنکھ کی پتلی سہی سہی، دل کی دھوکن ٹھہری ٹھہری

شوق کا دریا سنا سنا سنا، جوشِ جنوں کے طوفاں کم کم
چاند کی کرنیں میلی میلی، صبح کے جلوے دھندلے دھندلے
کوچہ رہستی سونا سونا، محفلِ فطرت برہم برہم
آپ کی ہر گفتار و عمل میں تشریح احکام الہی
آپ کی صورت، آپ کی سیرت تفسیرِ قرآنِ معظم
(42)

مطلعِ ایماں، منظرِ عرفاں صلی اللہ علیہ وسلم
ارضِ بشر پر صبحِ درخشاں صلی اللہ علیہ وسلم
اس کا تبسمِ رحمتِ یزداں، اس کا تکلمِ آئینہ قرآن
اس کی توجہ ہادیِ انساں صلی اللہ علیہ وسلم
شام و سحر پر، شمس و قمر پر، علم و خبر پر، فکر و نظر پر
سب پر اس کا سایہ بڑا ماں صلی اللہ علیہ وسلم
(43)

آپ آئے جسم و جاں میں روشنی آتی گئی
دل کھلا، سینہ کھلا، آنکھیں کھلیں، منظر کھلا
(44)

یہ سوزِ جاں، یہ غمِ دل، یہ چشمِ تر آقا
مری طلب، مرا مقصود تیرا آقا

(45)

الختصر! اگر ڈاکٹر عاصی کرناہی اردو نعت کی ایک جدید، منفرد اور توانا آواز ہیں۔ اردو نعتیہ ادب میں کارہائے نمایاں سرانجام دینے پر انہیں جنوبی پنجاب کا سب سے بڑا نعت گو شاعر کہا جائے، تو بے جا نہ ہوگا۔

حوالہ جات

- 1- حسین سحر، لائٹ ہاوس، مشمولہ: مرتبہ: عاصی کرنالی، ڈاکٹر، خزینہ نوازش (الکتاب گرافکس ملتان، 2009)، ص: 169
- 2- وحید الحسن ہاشمی، سید، دور جدید کا نابغہ روزگار شاعر عاصی کرنالی، مشمولہ: مرتبہ: عاصی کرنالی، ڈاکٹر، خزینہ نوازش (الکتاب گرافکس ملتان، 2009)، ص: 103
- 3- عاصی کرنالی، ڈاکٹر، تمام و ناتمام (ایجو کیشنل پریس کراچی، 1994)، ص: 234
- 4- فرمان فتح پوری، ڈاکٹر، خط، مشمولہ، مرتبہ: عاصی کرنالی، ڈاکٹر، خزینہ نوازش (الکتاب گرافکس ملتان، 2009)، ص: 301
- 5- ماہر القادری، مولانا، پیش لفظ میری تصنیف رگ جاں میں شامل، مشمولہ: مرتبہ: عاصی کرنالی، ڈاکٹر، خزینہ نوازش (الکتاب گرافکس ملتان، 2009)، ص: 63
(الکتاب گرافکس ملتان، 63) 2009
- 6- حسن رضوی، ڈاکٹر، روزنامہ جنگ لاہور، جریدہ ادب 18 جون 1999، مشمولہ: مرتبہ: عاصی کرنالی، ڈاکٹر، خزینہ نوازش (الکتاب گرافکس ملتان، 2009)، ص: 251
- 7- ایضاً
- 8- عاصی کرنالی، ڈاکٹر، حرف شیریں (ایجو کیشنل پریس کراچی، 1993)، ص: 18
- 9- مہر عبدالحق، ڈاکٹر، عاصی کرنالی کی کتاب نعتوں کے گلاب پر تبصرہ، مشمولہ: مرتبہ: عاصی کرنالی، ڈاکٹر، خزینہ نوازش (الکتاب گرافکس، 2009) 90
- 10- گوہر ملسیانی، عاصی کرنالی گلشن علم و ادب کا چمکتا گلاب، مشمولہ: مرتبہ: عاصی کرنالی، ڈاکٹر، خزینہ نوازش (الکتاب گرافکس ملتان، 2009)، ص: 102
- 11- دوردانہ نوشین خان، مرحلہ شوق، مشمولہ: روزنامہ نوائے وقت لاہور، 23 دسمبر 2008
- 12- صائمہ نورین بخاری، خطرہ ملتان کے نامور نعت گو عاصی کرنالی، روزنامہ جنگ لاہور 19 ستمبر 2008
- 13- عاصی کرنالی، ڈاکٹر، نعتوں کے گلاب (کاروان ادب ملتان صدر، 1986)، ص: 33
- 14- عاصی کرنالی، ڈاکٹر، حرف شیریں (ایجو کیشنل پریس کراچی، 1993)، ص: 25
- 15- عاصی کرنالی، ڈاکٹر، حرف شیریں، ص: 39
- 16- عاصی کرنالی، ڈاکٹر، حرف شیریں، ص: 30
- 17- عاصی کرنالی، ڈاکٹر، حرف شیریں، ص: 29

- 18- ایمر مضان گوہر، آوازِ دل میرے کچھ تاثرات، مشمولہ: مرتبہ: عاصی کرنالی، ڈاکٹر، خزینہ نوازش (الکتاب گرافکس ملتان، 2009)، ص: 201
- 19- شمیم حیدر ترمذی، ڈاکٹر، تمام و ناتمام کا اجمالی جائزہ، مشمولہ: مرتبہ: عاصی کرنالی، ڈاکٹر، خزینہ نوازش (الکتاب گرافکس ملتان، 2009)، ص: 126
- 20- گوہر تلمسیانی، عصر حاضر کے نعت گو، جلد نمبر 1 (کتاب سرائے الحمد مارکیٹ لاہور، 2013)، ص: 201
- 21- گوہر تلمسیانی، عاصی کرنالی، گلشن علم و ادب کا چمکتا گلاب، مشمولہ: مرتبہ: عاصی کرنالی، ڈاکٹر، خزینہ نوازش (الکتاب گرافکس ملتان، 2009)، ص: 101
- 22- انور جمال، چمن زندگی کا استعارہ، مشمولہ: مرتبہ: عاصی کرنالی، ڈاکٹر، خزینہ نوازش (الکتاب گرافکس ملتان، 2009)، ص: 191
- 23- عاصی کرنالی، ڈاکٹر، نعتوں کے گلاب (کاروان ادب ملتان صدر، 1986)، ص: 15
- 24- عاصی کرنالی، ڈاکٹر، نعتوں کے گلاب، ص: 17
- 25- عاصی کرنالی، ڈاکٹر، نعتوں کے گلاب، ص: 28
- 26- عاصی کرنالی، ڈاکٹر، نعتوں کے گلاب، ص: 15
- 27- عاصی کرنالی، ڈاکٹر، مدحت (شیخ اکیڈمی بل روڈ لاہور صدر، 1976)، ص: 50
- 28- عاصی کرنالی، ڈاکٹر، مدحت، ص: 51
- 29- عاصی کرنالی، ڈاکٹر، مدحت، ص: 24
- 30- عاصی کرنالی، ڈاکٹر، مدحت، ص: 33
- 31- عاصی کرنالی، ڈاکٹر، نعتوں کے گلاب (کاروان ادب ملتان صدر، 1986)، ص: 12
- 32- ایمر مضان گوہر، آوازِ دل میرے کچھ تاثرات، مشمولہ: مرتبہ: عاصی کرنالی، ڈاکٹر، خزینہ نوازش (الکتاب گرافکس ملتان، 2009)، ص: 201
- 33- عاصی کرنالی، ڈاکٹر، حرفِ شیریں (ایجوکیشنل پریس کراچی، 1993)، ص: 26
- 34- عاصی کرنالی، ڈاکٹر، حرفِ شیریں، ص: 28
- 35- عاصی کرنالی، ڈاکٹر، نعتوں کے گلاب (کاروان ادب ملتان صدر، 1986)، ص: 14
- 36- عاصی کرنالی، ڈاکٹر، مدحت (شیخ اکیڈمی بل روڈ لاہور، 1976)، ص: 17
- 37- عاصی کرنالی، ڈاکٹر، مدحت، ص: 38
- 38- عاصی کرنالی، ڈاکٹر، مدحت، ص: 39

- 39۔ عاصی کرنالی، ڈاکٹر، حرف شیریں (ایجوکیشنل پریس کراچی، 1993)، ص: 25
- 40۔ عاصی کرنالی، ڈاکٹر، حرف شیریں، ص: 27
- 41۔ عاصی کرنالی، ڈاکٹر، حرف شیریں، ص: 36
- 42۔ عاصی کرنالی، ڈاکٹر، تمام ونا تمام (ایجوکیشنل پریس کراچی، 1994)، ص: 238
- 43۔ عاصی کرنالی، ڈاکٹر، تمام ونا تمام، ص: 238
- 44۔ عاصی کرنالی، ڈاکٹر، تمام ونا تمام، ص: 406
- 45۔ عاصی کرنالی، ڈاکٹر، تمام ونا تمام، ص: 416

BIBLIOGRAPHY

1. Asi Karnali, Dr. Midhat, (Sheikh Acadmy Bull Road Lahore, 1976)
2. Asi Karnali, Dr. Natoon Ke Gulab (Karwan e Adab Multan, 1986)
3. Asi Karnali, Dr. Harf e Shirin (Educatinol press Karachi, 1993)
4. Asi Karnali, Dr. Tamam o Natamam (Educatinol press Karachi, 1994)
5. Asi Karnali, Dr. Khizana e Niwazish (Alkitab Graphics Multan, 2009)
6. Gohar Malsiani Asar e Hazir Ke Naat Goo, jild 1, Alhamd Markeet Lahore, 2013
7. Roznam Niwa e Waqat Lahore
8. Roznama Jang Lahore